

25 ta' Frar

BEATA MARIJA ADEODATA PISANI, religjuza

Salmodija tat-Tlieta tat-III gimgha

IS-SEJHA GHAT-TIFHIR 'L ALLA

V/. Mulej, iftaħli xufftejja.

R/. U fommi jxandar it-tifhir tiegħek.

Salm 94 (95)

Ant. Il-Mulej hu s-Sultan tal-vergħni: ejjew nadurawh.

Ejjew, ħa nfahħru bl-hena l-Mulej,
ħa ngħajtu bil-ferħ lill-blata tas-salvazzjoni tagħna!
Nersqu quddiemu b'għana ta' radd il-ħajr,
ngħannulu b'għajat ta' ferħ.

Ant. Il-Mulej hu s-Sultan tal-vergħni: ejjew nadurawh.

Għax Alla kbir hu l-Mulej,
sultan kbir fuq l-allat kollha.
F'idejh huma qigħan l-art,
tiegħu huma qcaçet l-għoljiet.
Tiegħu l-baħar, għax hu għamlu;
tiegħu l-art, għax b'idejh saret.

Ant. Il-Mulej hu s-Sultan tal-vergħni: ejjew nadurawh.

Ejjew inqimuh u ninxtehtu quddiemu,
għarkubbejna quddiem il-Mulej li ħalaqna!
Għaliex hu Alla tagħna,
u aħna l-poplu tal-mergħa tiegħu u n-nagħağ tiegħu.

Ant. Il-Mulej hu s-Sultan tal-vergħni: ejjew nadurawh.

M'hux li kontu illum tisimghu lehnu!
"La twebbsux qalbkom bhal f'Meriba,
bhal dakinhar f'Massa, fid-deżert,
meta ġarrbuni u ttantawni missirijietkom,
għalkemm raw dak li jien għamilt.

Ant. Il-Mulej hu s-Sultan tal-verġni: ejjew nadurawh.

Għal erbgħin sena domt nistmellu dan in-nisel;
u jien għedt: 'Qalbu mħassra dan il-poplu,
u triqati ma jagħrfux.'
Għalhekk hlift fl-għadab tiegħi:
Ma jidhlux fil-mistrieħ tiegħi!"

Ant. Il-Mulej hu s-Sultan tal-verġni: ejjew nadurawh.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
U jibqa' għal dejjem ta' dejjem. Ammen.

Ant. Il-Mulej hu s-Sultan tal-verġni: ejjew nadurawh.

UFFIĊĠJU TAL-QARI

V/. O Alla, ejja eħlisni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
u jibqa' għal dejjem ta' dejjem. Ammen. Hallelujah.

INNU

B'ferħ mill-qalb, Mulej noffrulek
radd il-ħajr, tifhir u mħabba,
waqt li nagħtu ġieħ lil bniedma

li mxiet lejtk fit-triq perfetta.

Halliet kollox ta' did-dinja,
hena w ġid u kull ma jgħaddi,
fqira fost il-fqar ta' Kristu,
biex tistagħna bil-qdusija.

Għażlet taqdi lilek waħdek
b'ħajja umli fl-ubbidjenza,
riedet tkun bħal ġilju safi,
tixbah lill-Għarus tal-verġni.

Fittxet biss li togħgob lilek
f'kull ma taħseb, tgħid u tagħmel,
dejjem għaqda waħda mieghek
fil-ħuġġieġa ta' l-imħabba.

Meta mbagħad bħal vittma ntemmet
fuq l-artal tas-sagrificċju,
int għollejtha hdejk fis-sema,
fil-ħelsien u d-dawl ta' dejjem.

Fuq l-eżempju tagħha mexxi
lilna wkoll, biex naslu b'heffa
li nsebbħuk fid-dehra m'Ibnek
il-waħdieni u ma' l-Ispirtu. Ammen.

SALMODIJA

Ant. 1: Iqum Alla! Jaħarbu minn quddiemu dawk li jobogħduh.

Salm 67 (68)

I

Iqum Alla! Jixxerrdu l-għedewwa tiegħu; *
jaħarbu minn quddiemu dawk li jobogħduh.
Bħalma d-duħħan mar-riħ jixtered, †

bħalma jdub ix-xama' quddiem in-nar,
hekk jinqerdu l-ħżiena quddiem Alla.
Imma l-ġusti jithennew quddiem Alla, *
jifirħu u jaqbzu bil-ferħ.

Għannu lil Alla, fahħru ismu, *
wittu t-triq lil dak li ġej riekeb fuq is-sħab.
Tghaxxqu fil-Mulej, *
aqbzu bil-ferħ quddiemu.
Missier l-iltiema u difensur tar-romol, *
hekk hu Alla fl-għamara mqaddsa tiegħu.
Alla jagħti d-dar lil dawk li huma weħidhom, †
u lill-ħabsin bir-rizq johroghom; *
imma s-supervi telaqhom jgħammru
fid-deżert jikwi.

O Alla, int u hierēg quddiem il-poplu tiegħek, *
int u tiela' mid-deżert,
triegħdet l-art, u sa s-smewwiet inħallu *
quddiem Alla tas-Sinaj, Alla ta' Izrael.
Xita bil-kotra inti bghatt, o Alla,
fuq l-art, wirt tiegħek, *
u meta kienet bil-għatx inti hjejtha.
Il-poplu tiegħek għammar fiha, *
fi tjubitek, o Alla, għall-fqajjar hejjejtha.
Glorja.

Ant. 1: Iqum Alla! Jaħarbu minn quddiemu dawk li jobogħduh.

Ant. 2: Alla tagħna hu Alla li jsalvana; il-Mulej Sidna mill-mewt jehlisna.

II

Il-Mulej Sidi jagħti ordni, *
u ħafna huma n-nisa li jagħtu l-bxara:
"Harbu, ħarbu s-slaten bl-eżerċi! *
X'intom titnikkru qalb l-imrieħel?
In-nisa tad-dar qegħdin jaqsmu l-priża, †
sbieħ bħal ħamiema bi ġwienah bħall-fidda, *
b'rixha mzejjen b'deheb safrani.

Meta Alla li jista' kollox ferrex is-slaten, *
xita ta' silg' nizlet fuq Salmon."

Għolja ta' Alla hi l-għolja ta' Basan, *
għolja b'hafna qċaċet hi l-għolja ta' Basan.
Imma għax thares bl-għira, għolja ta' hafna qċaċet, †
lejn l-għolja li Alla għazel b'għamartu? *
Fiha għogbu joqgħod il-Mulej għal dejjem.
L-imriekeb tal-Mulej eluf ta' eluf; *
bihom gie Sidi mis-Sinaj għas-santwarju.
Int tlajt fil-għoli, bl-ilsiera warajk, †
bnedmin int ħadt b'għotjiet tiegħek, *
mqar dawk li ma ridux joqogħdu għalik, Mulej Alla.
Imbierek Sidi l-Mulej minn jum għal iehor! *
Jieħu ħsiebna Alla, is-salvatur tagħna.
Alla tagħna hu Alla li jsalvana; *
il-Mulej Sidna mill-mewt jehlisna.
Alla jfarrak l-għedewwa tiegħu, *
ikisser ir-ras ta' min jimxi bil-ħażen.

Qal Sidi l-Mulej: "Minn Basan ingibhom, *
lura ngibhom minn qiegħ il-baħar,
biex tgħaddas riglek f'demmhom,
u l-għedewwa tiegħek jikluhom il-klieb."
Glorja.

Ant. 2: Alla tagħna hu Alla li jsalvana; il-Mulej Sidna mill-mewt jehlisna.

Ant. 3: Slaten ta' l-art, għannu lil Alla, faħħru bid-daqq lil Sidi l-Mulej.

III

Tfaċċa d-dħul tiegħek, o Alla, fis-santwarju, *
id-dħul ta' Alla tiegħi, is-sultan tiegħi.
L-għannejja quddiem, l-istrumenti wara, *
f'nofshom it-tfajliet bit-tanburlin:
"Bierku 'l Alla fil-laqgħat tagħkom; *
bierku l-Mulej fil-gemgħat ta' Izrael."
Quddiem miexi Benjamin, *
l-iżgħar fost it-tribù,
il-kapijiet ta' Ġuda bi ħgarhom, *

il-kapijiet ta' Żabulon, il-kapijiet ta' Neftali.
Ibġhat, o Alla, il-qawwa tiegħek, *
wettaq, o Alla, dik il-qawwa li haddimt għalina.
Lejn it-tempju tiegħek f'Ġerusalemm, *
għalik is-slaten iġibu l-għotjiet.
Ġanfar dik il-bhima fil-qasab tan-Nil, *
dawk il-popli, bħal qabda gniedes
bl-għogiela tagħhom,
sa ma jumiljaw ruħhom u jiġuk b'rigali tal-fidda; *
ferrex il-popli li jhobbu l-gwerer.
Ħa jiġu l-kbarat mill-Eġittu; *
tiftaħ l-Etjopja idejha lejn Alla.
Slaten ta' l-art, għannu lil Alla, *
fahħru bid-daqq lil Sidi l-Mulej:
lil dak li jirkeb fuq is-smewwiet, *
fuq is-smewwiet ta' dejjem.
Arawh! Se jsamma' leħnu, lehen qawwi: *
"Aġhrfu l-qawwa ta' Alla!"

Fuq Izrael il-kobor tiegħu; *
fis-smewwiet il-qawwa tiegħu.
Tal-biża' Alla fis-santwarju tiegħu! *
Hu Alla ta' Izrael,
li jagħti qawwa u ħila lill-poplu tiegħu. *
Imbierek Alla!
Glorja.

Ant. 3: Slaten ta' l-art, għannu lil Alla, fahħru bid-daqq lil Sidi l-Mulej.

V/. Ħa nisma' xi jgħid Alla l-Mulej.

R/. Is-sliem ixandar għall-poplu tiegħu.

LEZZJONI 1

Qari mill-Ktieb ta' Kohelet

Koħ 3:1-22

Suriet ta' żmien

Kollox għandu żmienu,
u kull haġa għandha waqtha taħt is-sema:

zmien li titwieled u zmien li tmut;
zmien li thawwel u zmien li taħsad l-imħawwel;
zmien li toqtol u zmien li tfejjaq;
zmien li ġġarraff u zmien li tibni;
zmien li tibki u zmien li tidħaq;
zmien li tagħli u zmien li tiżfen;
zmien li xxerred il-ġebel u zmien li tiġbru;
zmien li tgħannaq u zmien li tiċċaħhad mit-tgħanniq;
zmien li taqla' u zmien li ttitlef;
zmien li terfa' u zmien li tarmi;
zmien li tqatta' u zmien li ssewwi;
zmien li tiskot u zmien li titkellem;
zmien li thobb u zmien li tobġhod;
zmien għat-taqbida u zmien għal-paċi.

Xi qligh għandu min jithabat bix-xogħol li jagħmel? Jiena rajt ix-xogħol li Alla ta lil ulied il-bniedem biex ikollhom x'jagħmlu. Kollox għamel tajjeb f'waqtu; qiegħed ukoll il-ħsieb ta' l-eternità fil-qalb tal-bniedem għalkemm dan ma jifhimx x'qed jagħmel Alla mill-bidu sat-tmiem.

Hekk fhimt li għall-bnedmin m'hemmx aħjar milli jkunu ferħana u jgawdu ġidhom f'ħajjithom. Għax li wiehed jiekol u jixrob u jduq mill-frott ta' xogħlu dan ukoll hu don ta' Alla.

Jiena naf li kull ma jagħmel Alla jibqa' għal dejjem; la jista' wiehed iżid miegħu u lanqas inaqqas minnu. Alla għamel hekk biex inissel fil-bnedmin il-biża tiegħu. Dak li hu issa, diġà kien, u dak li għad ikun diġà kien qabel għax l-imġhoddi Alla jerga' jġibu.

Haġa oħra lmaħt taħt ix-xemx: flok il-ħaqq hemm l-ingustizzja, flok is-sewwa hemm il-ħażen. U f'qalbi għedt: Il-ġust u l-ħażin Alla jagħmel ħaqq minnhom għax kull haġa għandha waqtha u kull għemil hemm ħaqq għalih. Għall-bnedmin għedt dan ġo fija; Alla jrid iġarrabhom biex juri li huma nfushom bħal bhejjem. Dak li jġri lill-bniedem jġri lill-bhima għax it-tnejn tmiem wiehed għandhom; bħalma tmut il-bhima jmut ukoll il-bniedem għax l-istess hu nifs il-ħajja li hemm fihom ilkoll. Xejn m'hu aħjar il-bniedem mill-bhima, għax kollox hu frugħa. Ilkoll mit-trab saru, u lkoll lejn it-trab jerggħu jmorru.

U min jaf jekk nifs il-ħajja tal-bniedem jitlax 'il fuq u nifs il-ħajja tal-bhima jinzilx 'l isfel lejn l-art?

Min hawn nara li ma hemmx aħjar għall-bniedem milli jgawdi xogħol idejh għax dan hu kull ma jmissu. Min jista' jġibu jara dak li jsir warajh?

RESPONSORJU I Kor 7:29b. 31; Koħ 3:1

R/. Iż-żmien qsar: ħa jkunu, mela, dawk li jgawdu d-dinja, bħallikieku ma jgawduhiex: * Għax is-sura ta' din id-dinja għad tgħaddi.

V/. Kolloxx għandu żmienu, u kull ħaġa għandha waqtha taħt is-sema. * Għax is-sura ta' din id-dinja għad tgħaddi.

LEZZJONI II

Qari mill-ktieb tal-Beata Marija Adeodata Pisani, “Ġnien tar-Ruħ kollha mħabba”

*Ġnien mistiku tar-ruħ li thobb lil Ġesù u lil Marija
15 ta' Awwissu 1835 – 3 ta' Mejju 2843*

Dan il-Ġnien jinsab ġewwa l-qalb. Niżra fil-Ġnien dawn il-pjanti: pjanta tal-Ward aħmar, pjanta tal-Qronfol, waħda tal-Fjur tal-Passjoni, tal-Ġilji, tal-Vjoli, tal-Ġizimin u waħda tal-Margeriti. X'għandi nagħmel halli dawn il-fjuri jikbru u jisbieġu? Jikbru l-Ward billi r-ruħ tisma' l-Quddiesa u titqarben, filwaqt li tagħmel atti ta' imħabba u toffri lilha nfisha flimkien ma' atti ta' fidi u ta' tama li hija twettaq biex tqim lis-Sinjur tagħha. Jikber il-Qronfol daqskemm ir-ruħ titlob vokalment. Il-Warda tal-Passjoni tikber u tiftaħ daqskemm jingħad l-Uffiċċju Divin u meta dan jintemm filgħaxija, il-Warda terġa tagħlaq. Il-Ġilju jikber bl-atti ta' mortifikazzjoni tas-sensi, bil-prattika tal-modestja u bit tiġdid tal-vot tal-kastità, magħmul lill-Mulej. Il-Vjoli jikbru bl-atti ta' umiltà, faqar u ubbidjenza; is-setgħat tar-ruħ jiġu mxejna u mrażżna billi ngibu quddiem għajnejna x-xejn tagħna nfusna u ta' din l-art tagħna li hi art miżhuta li minnha nfisha tnibbet xewk flok dan il-ward. Il-Ġizimin u l-Margeriti jikbru meta l-għemejjel esterni u l-atti interni, għalkemm ikunu indifferenti għaliex la tajbin u lanqas ħżiena, isiru b'qima 'l Alla u għall-qadi tal-proxxmu u hekk jogħġbu ħafna lill-Mulej u Hu jilqagħhom.

Dan il-Ġnien sabiex ikun imħares tajjeb u protett, jeħtieġ li jkun imdawwar b'ħitan u difiżi oħra l-għedewwa jinżammu 'l bogħod, fiduċjużi fil-għajnuna tal-Mulej li qatt mhu se jhalli l-iċken fetħa mnejn jistgħu jintebħu x'hemm imħawwel f'dan il-Ġnien.

L-ewwel ħitan huma magħmula mill-ħarsien shiħ tal-Kmandamenti tal-Mulej u tal-Preċetti tal-Knisja Mqaddsa; imbagħad hemm ħajt ieħor magħmul mill-ħarsien tal-voti u tar-Regola: sabiex dawn il-ħitan jibqgħu dejjem mibnija b'saħħithom u mħarsa mill-għadu li jipprova jgarrafhom biex jidħol.

Hemm it-tielet difiża magħmula mit-twettiq ta' dawk l-għemejjel li mhumiex obligatorji u li jagħmlu lir-ruh dejjem herqana hija u tfittex kull mezz biex tista' taqdi lill-Mulej tagħna.

Fuq il-faccata ta' dan il-Ġnien hemm arma qawwija u li waħedha hija biżżejjed biex iżzomm 'il bogħod lill-għedewwa: din hi l-Isem Imqaddes ta' Ġesù flimkien ma' dak tal-Imqaddsa Marija li huma s-Sidien veri ta' dan il-Ġnien.

Fil-bieb ikun hemm l-Anglu Kustodju li jharsu sewwa; ma' naħa waħda hemm San Benedittu u ma' naħa oħra Santa Skolastika; San Frangisk, Santa Kjara, Santa Tereza ta' Ġesù u San Ġwann tas-Salib huma wkoll l-għassiesa tiegħu.

Illum ngħalaqt f'dan il-Ġnien fejn, bil-grazzja tal-Mulej, nipproponi li rrid immut għal elf darba qabel ma nonqos mill-kmandament ta' Alla, kontra l-Preċetti tal-Knisja Mqaddsa, kontra r-Regola u l-voti li jiena għamilt; irrid inkun fidila lejn Sidi, inwettaq dejjem xi għemil li ma nkunx obligata nagħmlu u nixtieq – jekk ikun possibbli għalija – li ma nagħtihx l-inqas dispaċir iżda li nogħgħbu f'kollox.

U qabel kollox nipproponi li qatt ma nfitteq li noħroġ minn go fija nnifsi biex nintilef fil-vojt mal-hlejjaq l-oħra; irrid ngħix għal dejjem go fija nnifsi fejn noqgħod naħseb fuq il-grazzji u fuq il-ġid mogħtijin lili mill-Mulej.

Noqgħod nifli l-pjanti u nipprova nneħhi kull kull ħaxixa ħażina = li naturalment dejjem tinbet - biex dan il-Ġnien inżommu dejjem sabiħ, ta' gost u għaxxa lill-Mulej tiegħi.

Noħroġ minni nnifsi biex ngħix ma' Ġesù fil-Għar, flimkien mal-Imqaddsa Marija u ma' San Ġużepp, u b'dan, l-aktar waqt it-talba mentali tiegħi nitgħallem mingħand Ġesù l-prattika tal-virtujiet, u naħseb fuq l-imħabba li Hu wriena b'din id-dehra tiegħu fid-dinja, waqt li niftakar li l-imħabba tithallas b'imħabba; u fl-għemejjel l-oħra tiegħi rrid noqgħod fil-kumpanija tal-persunaġġi qaddisa li semmejt.

RESPONSORJU Għanja tal-Għanjiet 4:12-13, 15

R/. Jinbet ġnien tar-rummien minn ilmijietek; flimkien ma' l-oghla hxejjex. * Ġnien magħluq tajjeb int, ohti, għarusa tiegħi.

V/. Int għajn tal-ġonna, int ġiebja t'ilma ġieri. * Ġnien magħluq tajjeb int, ohti, għarusa tiegħi.

TALBA

O Alla, Sultan tas-sema u tal-art, agħti lilna li qed nagħtu ġieħ lill-Beata Marija Adeodata Pisani l-grazzja li nizirgħu, nrawwmu u naqtgħu fjuri ta' virtujiet nsara biex noffruhomlok bħala rigal, sakemm naslu biex nidhlu fil-ġnien ta'

dejjem. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

R/. Inroddu ħajr lil Alla.

IT-TIFHIR TA' SBIH IL-JUM

V/. O Alla, ejja eħlisni.

R/. Mulej, fittex għinni.

Glorja. Kif kien mill-bidu. Hallelujah.

INNU

Feddej ħanin, int b'tjieba kbira tħajjar
bnedmin biex jagħtu ruħhom lil Missierek,
u f'ħidma ta' kull xorta lilhom tmexxi
bl-Ispirtu tiegħek.

Tagħtihom twelid ġdid minn Alla l-veru
bil-ħajja tiegħek biex, b'dil-grazzja fihom,
ikattru bla mistrieħ il-frott ta' mħabbtek
fid-dinja kollha.

Inti ssejġħilhom: huma jħallu kollox,
ħa jimxu wrajk u, bis-salib mgħobbija,
ifittxu biss il-glorja ta' Missierek
u s-saltna tiegħu.

Hekk dil-qaddisa mħegġa b'nar is-sema
miegħek ingħaqdet bi rbit sħiħ ta' mħabba;
wieħed kien ħsiebha: fiha nfisha tnaqqax
ix-xbieha tiegħek.

Sebħ lill-Missier ħanin, u lilek, Kristu,
il-kbir fost l-aħwa, w lill-Ispirtu s-Santu,
li 'l min jagħtikom ftit troddulu ħafna,

b'mija fil-wiehed. Ammen.

SALMODIJA

Ant. 1: Urejt imħabbtek, Mulej, lejn artek; nehhejt il-ħtija tal-poplu tiegħek.

Salm 84 (85)

Wrejt imħabbtek, Mulej, lejn artek; *
reggajt 'il Ġakobb lura mill-jasar.
Nehhejt il-ħtija tal-poplu tiegħek; *
ħfirtilhom dnubiethom kollha.
Reggajt lura l-qilla tiegħek; *
taffejt is-saħna tal-korla tiegħek.

Reggaghna għal li konna, Alla tas-salvazzjoni tagħna, *
warrab minn fuqna l-qilla tiegħek.
Se tibqa' għal dejjem tinkorla għalina? *
Se tibqa' għal dejjem tagħdab kontrina?
M'hux int li terġa' tagħtina l-ħajja, *
biex jifraħ bik il-poplu tiegħek?
Uri lilna, Mulej, it-tjieba tiegħek, *
u s-salvazzjoni tiegħek agħtina.

Ha nisma' xi jgħid Alla; *
il-Mulej is-sliem ixandar,
għall-poplu u l-ħbieb tiegħu, *
u għal dawk li jafdaw fih.
Qrib hi tassew is-salvazzjoni tiegħu †
għal dawk li jibzghu minnu, *
biex jgħammar is-sebħ f'artna.
It-tjieba u l-fedeltà jiltaqgħu, *
il-ġustizzja u s-sliem jitbewwsu.
Il-fedeltà mill-art tinbet, *
u l-ġustizzja mis-sema tixref.

Il-Mulej ukoll jagħti l-ġid tiegħu, *
u artna tagħti l-frott tagħha.
Il-ġustizzja quddiemu timxi, *
u s-sliem fuq il-passi tiegħu.

Glorja.

Ant. 1: Urejt imħabbtek, Mulej, lejn artek; neħhejt il-ħtija tal-poplu tiegħek.

Ant. 2: Ruħi billejl tixtieqek, ifittex bil-ħerqa l-ispirtu tiegħi ġo fija.

Kantiku Iz 26:1-4, 7-9. 12

Għandna belt qawwija; *

bnielha swar u ħitan għas-salvazzjoni tagħna.

Ifthū l-bibien, biex jidhol *

il-poplu ġust li jzomm is-sewwa.

Il-fehma tiegħu sħiħa; *

inti ssahħaħlu s-sliem, għax fik ittama.

Ittamaw fil-Mulej, għal dejjem ta' dejjem *

għax il-Mulej hu l-blata ta' dejjem.

It-triq tal-ġust hi dritta; *

lill-ġust int twittilu l-mogħdija.

Fi triq il-ġudizzji tiegħek aħna nistennewk Mulej: *

ismek u t-tifkira tiegħek huma xewqa tar-ruħ.

Ruħi billejl tixtieqek, *

ifittex bil-ħerqa l-ispirtu tiegħi ġo fija,

għax meta jingħarfu fuq l-art il-ġudizzji tiegħek, *

kull min jgħammar fid-dinja jitgħallem is-sewwa.

Mulej, int tagħtina s-sliem, *

għax kull għemil tagħna għamiltu int għalina.

Glorja.

Ant. 2: Ruħi billejl tixtieqek, ifittex bil-ħerqa l-ispirtu tiegħi ġo fija.

Ant. 3: Dawwar, Mulej, għal fuqna d-dija ta' wiċċek.

Salm 66 (67)

Iħenn għalina Alla, u jberikna; *

idawwar għal fuqna d-dija ta' wiċċu!

Biex jingħarfu fuq l-art triqatek, *

fost il-ġnus kollha s-salvazzjoni tiegħek.

Ifahħruk il-popli, o Alla, *

ifahhruk il-popli kollha.
Jithennew il-ġnus u jgħannu bil-ferħ, †
għax triegħi l-popli bis-sewwa, *
u l-ġnus fuq l-art inti tmexxihom.

Ifahhruk il-popli, o Alla, *
ifahhruk il-popli kollha.
L-art tat il-frott tagħha; *
iberikna Alla, Alla tagħna!
Iberikna Alla, u tibza' minnu *
l-art kollha, minn tarf għall-ieħor!
Glorja.

Ant. 3: Dawwar, Mulej, għal fuqna d-dija ta' wiċċek.

LEZZJONI QASIRA Għan 8:7

Ilmijiet kbar ma jaslu qatt biex jitfu l-imħabba, anqas ix-xmajjar ma jggorruha magħhom. Il-bniedem li jrid jagħti l-ġid kollu ta' daru biex jixtri l-imħabba, tmaqdir isib!

RESPONSORJU QASIR

R/. Ejja, għedt f'qalbi, * Fittex lil wiċċu. Ejja.

V/. Jien wiċċek infittex, Mulej. * Fittex lil wiċċu. Glorja. Ejja.

Ant. tal-kantiku ta' Żakkarija:

Sehmi l-Mulej, għax il-Mulej hu tajjeb mar-ruħ li tfittex lilu.

Imbierek il-Mulej, Alla ta' Izrael, *
għaliex ġie jżur u jifdi l-poplu tiegħu,
u waqqaf għalina qawwa ta' salvazzjoni *
f'dar David, qaddej tiegħu,
bħalma kien wiegħed fl-imghoddi *
b'fomm il-profeti qaddisin tiegħu,
biex isalvana mill-għedewwa tagħna *
u minn idejn dawk kollha li jobogħduna.
B'hekk juri ħniena ma' missirijietna, *
u jiftakar fil-patt qaddis tiegħu,
fil-ħalfa li ħalef lil Abraham missierna, *

li jagħtina
 li, meħlusin minn idejn l-għedewwa tagħna, *
 naqduh bla biża'
 tul hajjitna kollha, *
 bil-gustizzja u l-qdusija quddiemu.
 U inti, tfajjel, tissejjah profeta ta' l-Għoli; *
 għax tmur qabel il-Mulej biex tnejjilu triqatu,
 biex tgħarraf lill-poplu tiegħu bis-salvazzjoni, *
 bil-maħfra ta' dnubiethom,
 hierga mill-qalb hanina ta' Alla tagħna, *
 li jibagħtilna mill-għoli ż-żjara tax-Xemx tielgħa,
 ha jdawwal lil dawk li jinsabu
 fid-dlamijiet u d-dell tal-mewt, *
 ha jmexxi l-passi tagħna fit-triq tas-sliem.
 Glorja lill-Missier, u lill-Iben, *
 u lill-Ispirtu s-Santu,
 Kif kien mill-bidu, issa u dejjem, *
 u jibqa' għal dejjem ta' dejjem. **Ammen.**

Ant. tal-kantiku ta' Żakkarija:

Sehmi l-Mulej, għax il-Mulej hu tajjeb mar-ruh li tfittex lilu.

PREĊI

Nuru l-ferħ tagħna lil Kristu, l-għarus tal-vergħni u l-premju tagħhom, u minn qalbna nitolbuh u ngħidulu:

Gesù, glorja tal-vergħni, ismagħna.

Kristu, il-qaddisin vergħni ħabbewk bhala l-għarus waħdieni tagħhom:

- aghmel li xejn ma jifridna mill-imħabba tiegħek.

Int igglorifikajt lil Ommok Marija bhala Sultana tal-vergħni:

- bit-talb tagħha għinna naqduk dejjem b'qalb safja.

Ilqa' t-talb li joffrulek għalina l-qaddejja vergħni tiegħek, li b'qalbhom kollha kienu dejjem ħsiebhom fik, biex ikunu qaddisa f'għisimhom u f'ruħhom:

- thalli qatt li mohħna jixxerred fuq is-sura ta' din id-dinja li tgħaddi.

Mulej Gesù, inti l-għarus tal-vergħni għaqlin li qagħdu jishru u jistennewk:

- heggeg fina x-xewqa tiegħek, biex nishru u nistennewk bit-tama.

Tidhol għalina quddiemek il-Beata Marija Adeodata Pisani, li kienet vergħni bil-għaqal u għarfa:

- ieqaf magħna biex ngħixu fis-safa u l-għerf skond qalbek.

Missierna

Talba

O Alla, Sultan tas-sema u tal-art, agħti lilna li qed nagħtu ġieħ lill-Beata Marija Adeodata Pisani l-grazzja li nizirgħu, nrawwmu u naqtgħu fjuri ta' virtujiet nsara biex noffruhomlok bhala rigal, sakemm naslu biex nidhlu fil-ġnien ta' dejjem. B'Ibnek Ġesù Kristu Sidna, li miegħek jgħix u jsaltan flimkien ma' l-Spirtu s-Santu, Alla, għal dejjem ta' dejjem. Ammen.

Gheluq

Il-Mulej iberikna, iħarisna minn kull deni, u jwassalna għall-ħajja ta' dejjem. Ammen.

IT-TALB TA' NOFS IL-JUM

V/. O Alla, ejja eħlisni.

R/. Mulej, fittex għinni.

Glorja. Kif kien mill-bidu. Hallelujah.

Fid-Disgha ta' filghodu

INNU

Spirtu s-Santu, li int Alla
wiehed mal-Missier u l-Iben,
ejja xxerred għewwa fina,
ħalli bik ilkoll timliena.

Bi kliem fommna, b'qalbna w ruhna,
nerfghu lejki it-tifhir tagħna;
int kebbisna b'nar imħabbtek,
u nxerduh fl-oħrajn madwarna.

Kun id-dawl li jtina l-għarfa
tal-Missier u l-Iben tiegħu:
żomm qawwijja l-fidi tagħna

fik, l-Ispirtu li ġej minnhom. Ammen.

F'Nofsinhar

INNU

Mexxej qawwi, Alla veru,
Inti kollox tqassam sewwa:
jisbaħ jum, tagħnih bid-dija;
f'nofsu żżejnu b'dawl iħagġeg.

Iżda itfi l-għadab fina,
taffi s-šana ta' kull deni,
agħti s-saħħa 'l min hu dgħajjed,
ġib is-sliem tassew fi qlubna.

Isma' talbna, Missier twajjed,
w int, Waħdieni tiegħu u daqsu,
li ta' dejjem hi saltnatkom
ma' l-Ispirtu Farag tagħna. Ammen.

Fit-Tlieta ta' wara nofsinhar

INNU

Alla, int, li fik innifsek
m'hemmx tiddil lill-ħlejjaq triegħi:
lil kull siegħa tal-ġurnata
tqis id-dawl li jkun imissha.

Ibagħtilna lejla tajba,
fejn il-ħajja qatt ma tonqos,
imma tersaq lejn il-glorja,
li tkun ħlas ta' mewt qaddisa.

Isma' talbna, Missier twajjed,
w int, Waħdieni tiegħu u daqsu,
li ta' dejjem hi saltnatkom
ma' l-Ispirtu Farag tagħna. Ammen.

Ant.1 L-imħabba hija l-milja tal-liġi.

Salm 118 (119):97-104

XIII (Mem)

Kemm inħobbha l-liġi tiegħek! *
Il-jum kollu ħsiebi fiha.
Il-kmandament tiegħek għal dejjem miegħi; *
jagħmilni eġġref mill-ghedewwa tiegħi.
Jien nifhem aktar mill-imgħallmin tiegħi kollha, *
għax ħsiebi fil-kmandamenti tiegħek.
Aktar mix-xjuħ jien bil-għaqal, *
għax inħares il-preċetti tiegħek.

Minn kull triq ħażina nwarrab riglejja, *
biex inħares il-kelma tiegħek.
Mid-digrietni tiegħek qatt ma nitbiegħed, *
għax int kont li għallimthomli.

Kemm hi ħelwa l-wegħda tiegħek! *
Ohla mill-għasel għal fommi.
Jien ksibt id-dehen bil-preċetti tiegħek; *
għalhekk nobgħod kull triq qarrieqa.
Glorja.

Ant.1 L-imħabba hija l-milja tal-liġi.

Ant.2 Mulej, ftakar fil-gemgħa li ksibt għalik mill-qedem.

Salm 73 (74)

I

Għaliex, o Alla, warrabtna għal dejjem? *
Għaliex thegġeg qilltek
kontra n-nagħaġ tal-merħla tiegħek?
Ftakar fil-gemgħa li ksibt għalik mill-qedem, †
it-tribù li int fdejt biex ikun wirtek; *
ftakar f'Sijon, li fuqha bnejt l-għamara tiegħek.

Ibla' sal-post li sar herba waħda: *
kollox qered l-ghadu fis-santwarju.

Għajjtu l-ghedewwa fil-post tal-laqgħat tiegħek; *
hemm waħħlu l-istendardi tar-rebħa tagħhom.
Bħal dawk li jxejjru l-mannara fl-gholi *
biex iqacçtu s-siġar minn qalb il-bosk,
hekk huma kissru l-bibien tat-tempju, *
bl-imterqa u l-mazza farrkuhom.

Taw in-nar lis-santwarju tiegħek; *
kasbru għalkollox l-ghamara tiegħek.
Qalu f'qalbhom: "Ħa nfarrkuhom għalkollox!" *
Ħarqu kull post imqaddes ta' Alla f'artna.
Ma għadniex naraw sinjali mis-sema,
m'hawnx iżjed profeti; *
ħadd fostna ma jaf kemm se ndumu hekk.

Kemm se jdum iżebilhek l-ghadu, o Alla? *
Se jibqa' jkasbarlek ismek għal dejjem?
Għaliex qiegħed iżzomm idek lura? *
Għax taħbi f'hobbok il-leminija tiegħek?
Izda int, Alla, sultan tiegħi sa mill-qedem; *
int tikseb ir-rebħa fl-art kollha.
Glorja.

Ant.2 Mulej, ftakar fil-ġemgħa li ksibt għalik mill-qedem.

Ant.3 Qum, o Alla, aqbeż għall-kawża tiegħek.

II

Int fridt b'qawwietek il-baħar, *
u shaqt irjus id-draguni ta' l-ilma.
Int farrakt l-irjus tal-Levjatan, *
u tajtu b'ikel lil klieb il-baħar.
Int ftaħt għejun u widien, *
u nixxift xmajjar dejjem għaddejja.
Tiegħek il-jum u tiegħek il-lejl; *
il-kwiekeb u x-xemx int għamilthom.
Int ħażżejt it-truf kollha ta' l-art; *

is-sajf u x-xitwa inti hlaqthom.

Ftakar, Mulej, kif qiegħed ikasbrek l-għadu, *
kif il-boloh qegħdin iżebilħu ismek.
Titlaqx lill-bhejjem lil min ifaħħrek; *
tinsiex għal dejjem il-ħajja tal-fqajrin tiegħek.
Żomm quddiem għajnejk il-patt tiegħek, *
għax l-art mimlija dlamijiet u qerq.

Thallix l-imgħakkes fil-mistħija, *
biex il-fqajjar u l-imsejken ifaħħru ismek.
Qum, o Alla, aqbeż għall-kawża tiegħek; *
ftakar kif l-iblah qiegħed ikasbrek il-ħin kollu.

Tagħlaqx widnejk
għall-għajja ta' l-għedewwa tiegħek, *
għall-ħsejjes bla heda ta' min jehodha miegħek.
Glorja.

Ant.3 Qum, o Alla, aqbeż għall-kawża tiegħek.

Fid-Disgha ta' filghodu

LEZZJONI QASIRA Ġer 22:3

Aghmlu l-ħaqq u s-sewwa, u eħilsu l-maħqur minn id min jaħqru;
tgħakksux il-barrani, l-iltim u l-armla, u tagħmlu deni lil ħadd; u xxerdux
demm bla ħtija.

V/. Il-Mulej jagħmel ħaqq mid-dinja bil-gustizzja.

R/. Jiggudika l-popli bis-sewwa.

Talba

O Alla ta' dejjem li tista' kollox, f'din is-siegħa tal-gurnata int sawwabt l-
Ispirtu s-Santu fuq l-Appostli; ibgħat fuqna wkoll l-istess Spirtu ta' l-imħabba, biex
b'fedeltà sħiħa nixhdu għalik quddiem il-bnedmin kollha. Bi Kristu Sidna.
Ammen.

F'Nofsinhar

LEZZJONI QASIRA

Dewt 15:7-8

Jekk wieħed minn ħutek isib ruħu fil-faqar f'xi belt tiegħek fl-art li tak il-Mulej, Alla tiegħek, la twebbisx qalbek għal ħuk il-fqir u tagħlaqx idek għalih, imma iftaħ idek sewwa għalih u isilfu kemm ikun biżżejjed għall-ħtigiet tiegħu.

V/. It-talba ta' l-imsejknin smajtha, Mulej.

R/. Int taqtgħalhom ix-xewqa ta' qalbhom.

Talba

O Alla, int għarraft lil Pietru l-pjan li għamilt biex issalva l-ġnus; fit-tjieba tiegħek, agħtina li nkunu nogħgbuk f'dak kollu li nagħmlu, u għinna bil-grazzja tiegħek biex ilkoll naqduk skond il-ħsieb ta' l-imħabba u s-salvazzjoni tiegħek. Bi Kristu Sidna. Ammen.

Fit-Tlieta ta' wara nofsinhar

LEZZJONI QASIRA Prov 22:22-23

Tisraqx lill-fqir, għax fqir hu, u taħqarx lill-imsejken f'bieb il-belt, għax il-Mulej jieħu f'idejh il-kawża tagħhom, u jaħtaf il-ħajja ta' min jaħtaf lilhom. .

V/. Il-Mulej jehles lill-imsejken li m'għandux min jgħinu.

R/. Il-ħajja tal-fqajrin isalva.

Talba

O Alla, int bghatt l-anglu tiegħek lil Kornelju ċ-ċenturjun biex jurih it-triq tas-salvazzjoni; agħtina l-grazzja li nħabirku minn qalbna għas-salvazzjoni ta' kulhadd, biex flimkien magħhom nimxu fil-Knisja tiegħek sa ma naslu għandek. Bi Kristu Sidna. Ammen.

Inbierku l-Mulej

R/. Inroddu ħajr lil Alla.

L-GHASAR

V/. O Alla, ejja eħlisni.

R/. Mulej, fittex għinni.

Glorja. Kif kien mill-bidu. Hallelujah.

INNU

B'ferħ mill-qalb, Mulej noffrulek
radd il-ħajr, tifhir u mħabba,
waqt li nagħtu għieħ lil bniedma
li mxiet lejtk fit-triq perfetta.

Ħalliet kolloxx ta' did-dinja,
hena w għid u kull ma jgħaddi,
fqira fost il-fqar ta' Kristu,
biex tistagħna bil-qdusija.

Għażlet taqdi lilek waħdek
b'ħajja umli fl-ubbidjenza,
riedet tkun bħal għilju safi,
tixbah lill-Għarus tal-vergħni.

Fittxet biss li toghgħob lilek
f'kull ma taħseb, tgħid u tagħmel,
dejjem għaqda waħda miegħek
fil-ħuġġieġa ta' l-imħabba.

Meta mbaġħad bħal vittma ntemmet
fuq l-artal tas-sagrificċju,
int għollejtha ħdejk fis-sema,
fil-ħelsien u d-dawl ta' dejjem.

Fuq l-eżempju tagħha mexxi
lilna wkoll, biex naslu b'heffa
li nsebbħuk fid-dehra m'Ibnek
il-waħdieni u ma' l-Ispirtu. Ammen.

SALMODIJA

Ant. 1: Il-Mulej hu madwar il-poplu tiegħu.

Salm 124 (125)

Min jitma fil-Mulej hu bħall-għolja ta' Sijon, *
li qatt ma titharrek, imma fis-sod għal dejjem.
Bhalma l-għoljiet iduru madwar Ġerusalemm, *
hekk il-Mulej madwar il-poplu tiegħu,
minn issa u għal dejjem.
Ma jkun qatt ix-xettru tal-ħżiena
fuq l-art, wirt il-ġusti, *
biex ma jiġrix li l-ġusti
jmiddu idejhom għall-ħażen.

Aghmel il-ġid, Mulej, lit-tajbin *
u lil dawk ta' qalbhom safja.
Imma 'l dawk li jgħawwġu triqthom †
jitlaqhom il-Mulej ma' dawk li jagħmlu l-ħażen. *
Sliem għal Izrael!
Glorja lill-Missier, u lill-Iben, *
u lill-Ispirtu s-Santu.
Kif kien mill-bidu, issa u dejjem, *
u jibqa' għal dejjem ta' dejjem. Ammen.

Ant. 1: Il-Mulej hu madwar il-poplu tiegħu.

Ant. 2: Jekk ma terġgħux issiru bħat-tfal iż-żgħar, ma tidhlux fis-saltna tas-smewwiet.

Salm 130 (131)

Mulej, ma tkabbritx qalbi, *
anqas ma ntrefgħu għajnejja;
jien ma għrejtix wara hwejjeg kbar, *
jew wara hwejjeg oghla minni.

Imma żammejt ruħi fis-skiet u l-mistrieħ, *
bħal tarbija f'ħogor ommha;
bħal tarbija miftuma, *
hekk hi ruħi għewwa fija.

Ittama, Izrael, fil-Mulej, *
minn issa u għal dejjem!
Glorja.

Ant. 2: Jekk ma tergħux issiru bħat-tfal iż-żgħar, ma tidħlux fis-saltna tas-smewwiet.

Ant. 3: Mulej, għamiltna għal Alla tagħna saltna u qassisin.

Kantiku (Apok 4:11; 5:9-10, 12)

Mulej Alla tagħna, jistħoqqlok tircievi *
l-glorja, l-gieħ u l-qawwa,
għax int hlaqt il-ħlejjaq kollha; *
ir-rieda tiegħek kienu u nħalqu.

Int jistħoqqlok tieħu l-ktieb *
u tikser is-sigilli tiegħu,
għax int qatluk, u b'demmek ksibt għal Alla *
bnedmin minn kull tribù u lsien,
minn kull poplu u ġens,
u għamilthom għal Alla tagħna Saltna u Qassisin *
li għad isaltnu fuq l-art.

Il-Haruf li kien maqtul jistħoqqli jircievi †
l-qawwa, l-għana, l-għerf u s-saħħa, *
l-gieħ u l-glorja u t-tifhir."
Glorja.

Ant. 3: Mulej, għamiltna għal Alla tagħna saltna u qassisin.

LEZZJONI QASIRA

Rum 8:28-30

Aħna nafu li Alla, ma dawk li jhobbuh, f'kollox jaħdem id f'id magħhom għall-gid, ma' dawk li huma msejjhin skond il-providenza tiegħu. Għax lil dawk li hu għarafhom mill-bidu, ippredestinathom ukoll biex jieħdu sura xbieha ta' Ibnu, ħalli dan ikun il-kbir fost ħafna aħwa; lil dawk li ppredestinathom, sejjhilhom ukoll; lil dawk li sejjhilhom, iġġustifikahom ukoll; lil dawk imbagħad li ġġustifikahom, sebbahhom ukoll.

RESPONSORJU QASIR

R/. Il-verġni jittieħdu għand is-Sultan * B'għajat ta' ferħ u hena. Il-verġni.

V/. Jidhlu fil-palazz tas-Sultan. * B'għajat ta' ferħ u hena. Glorja. Il-verġni.

Ant. tal-kantiku ta' Marija:

Intom li ħallejtu kollox u ġejtu warajja, tircievu kollox għal mitt darba aktar, u jkollkom b'xortikom il-ħajja ta' dejjem.

Ruħi tfahħar il-kobor tal-Mulej, *

u l-ispirtu tiegħi jifraħ f'Alla s-Salvatur tiegħi,
għax hu xeħet għajnejh

fuq iċ-ċokon tal-qaddejja tiegħu. *

Iva, minn issa 'l quddiem

kull nisel jibda jsejjaħli hienja.

Għax is-Setgħani għamel miegħi ħwejjeg kbar; *

qaddis hu l-isem tiegħu.

Il-ħniena tiegħu tinfirex f'kull żmien *

fuq dawk li jibzghu minnu.

Hu wera l-qawwa ta' driegħu, *

xerred lil dawk li huma mkabbra f'qalbhom.

Nizzel is-setgħana minn fuq it-tron tagħhom, *

u għolla ċ-ċkejknin.

Mela b'kull ġid lil min hu bil-ġuħ, *

u l-għonja bagħathom 'il barra b'xejn.

Ħa ħsieb Izrael, qaddej tiegħu, *

għax ftakar fil-ħniena tiegħu

- bħalma wiegħed lil missirijietna - *

b'riżq Abraham u nisl u għal dejjem.
Glorja.

Ant. tal-kantiku ta' Marija:

Intom li hallejtu kollox u ġejtu warajja, tirċievu kollox għal mitt darba aktar, u jkollkom b'xortikom il-ħajja ta' dejjem.

PREĊI

Kristu faħhar lil dawk li jharsu s-safa tagħhom minħabba s-saltna tas-smewwiet. Inroddulu ħajr, u b'talba umli ngħidulu:

Ġesù, Sultan tal-verġni, ismagħna.

Kristu, int għarrast miegħek lill-Knisja u ressaqtha quddiemek bħal xebba bla mittiefsa:

- żommha dejjem qaddisa u bla tebgħa.

Il-qaddisin verġni ħarġu jilqgħuk bl-imsiebaħ mixgħula f'idejhom:

- tħalli qatt li l-imsiebaħ tax-xebbiet ikkonsagrati lilek jonqoshom iż-żejt tal-fedeltà.

Il-Knisja tiegħek baqgħet dejjem verġni u fidila fir-rabta sħiħa u safja tagħha miegħek:

- agħti d-don ta' fidi sħiħa u safja lill-insara kollha.

Għall-grazzja tiegħek aħna llum qegħdin nifirħu bit-tifkira tal-verġni u religjuża il-Beata Marija Adeodata Pisani:

- agħtina dejjem l-għajnuna tat-talb li toffrilek għalina.

Inti lqajt ix-xebbiet qaddisa għall-mejda tat-tieg tiegħek fis-sema:

- fit-tjieba tiegħek dahhal ukoll lil hutna l-mejtin għal din il-festa ta' dejjem.

Missierna

Talba

O Alla, Sultan tas-sema u tal-art, agħti lilna li qed nagħtu ġieħ lill-Beata Marija Adeodata Pisani l-grazzja li nizirgħu, nrawwmu u naqtgħu fjuri ta' virtujiet nsara biex noffruhomlok bħala rigal, sakemm naslu biex nidhlu fil-ġnien ta' dejjem. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Għeluq

Il-Mulej iberikna, iħarisna minn kull deni, u jwassalna għall-ħajja ta' dejjem.
Ammen.

TALBA TA' GHELUQ IL-JUM IT-TLIETA

V. O Alla, ejja eħlisni.

R. Mulej, fittex ġħinni.

Glorja. Kif kien mill-bidu. Hallelujah.

Fi żmien ir-Randan ma jingħadx Hallelujah.

*Wara dan il-versett tal-bidu tkun haġa tajba jekk isir l-eżami tal-kuxjenza, li fiċ-
ċelebrazzjoni fil-komun jista' jidħol fl-att penitenzjali skond il-formoli wżati fil-
Quddiesa.*

ATT PENITENZJALI

I. *Issir l-istedina għall-penitenza.*

Huti, ejjew nagħharfu htijietna.

Isir ftiit tas-skiet. Imbagħad kulħadd flimkien jistqarr:

Nistqarr 'l Alla li jista' kollox,
u lilkom, ħuti, li jiena dnibt ħafna bil-ħsieb,
bil-kliem, bl-eġħmil u billi ħallejt dmirijeti:

iħabbtu fuq sidirhom

ħtija tiegħi, ħtija tiegħi, bl-ikbar ħtija tiegħi.
Għalhekk nitlob lill-imqaddsa Marija dejjem Vergni,
lill-Angli u l-Qaddisin kollha,
u lilkom, ħuti, biex titolbu għalija lill-Mulej Alla tagħna.

Tingħata l-assoluzzjoni:

Iħenn għalina Alla li jista' kollox,
jaħfrilna dnubietna, u jwassalna għall-ħajja ta' dejjem.

R/. Ammen.

Jew

II. *Issir l-istedina għall-penitenza.*

Huti, ejjew nagħharfu htijietna.

Isir ftiit tas-skiet. Imbagħad jingħad:

V. Ħenn għalina, Mulej

R. Għax dnibna kontra tiegħek.

V. Uri lilna, Mulej, it-tjieba tieghek.

R. U s-salvazzjoni tieghek aghtina.

Tingħata l-assoluzzjoni:

Ihenn għalina Alla li jista' kollox,
jahfrilna dnubietna, u jwassalna għall-ħajja ta' dejjem.

R. Ammen.

Jew

III. *Issir l-istedina għall-penitenza.*

Ħuti, ejjew nagħharfu ħtijietna.

Isir fiit tas-skiet. Imbagħad jingħadu dawn l-invokazzjonijiet, jew oħrajn:

Int li kont mibgħut biex tfejjaq il-bnedmin ta' qalbhom niedma: Mulej, ħniena.

R. Mulej, ħniena.

Int li ġejt biex issejjah il-midinbin: Kristu ħniena.

R. Kristu ħniena.

Int li qiegħed fil-lemin tal-Missier, biex tidħol għalina: Mulej ħniena.

R. Mulej, ħniena.

Tingħata l-assoluzzjoni:

Ihenn għalina, Alla, li jista' kollox,
jahfrilna dnubietna, u jwassalna għall-ħajja ta' dejjem.

R. Ammen.

INNU

Wara dan il-jum li tajtna,
nitolbuk, ħallieq ta' kollox,
biex fit-tjieba kbira tieghek
tghasses fuqna u tieqaf magħna.

Fik u bik jistrieħu qlubna,
jibqgħu jhossu l-kenn ta' mħabbtek,
sabiex għada minn filgħodu
jissbħu jgħannu l-glorja tieghek.

Bierek jiemna b'saħħa tajba,
żid il-ħegġa ta' ħajjitna,
u bid-dija tieghek dawwal
dlam il-lejl li riesaq fuqna.

Isma' talbna, Missier twajjed,
w int, Wahdieni tiegħu u daqsu,
li ta' dejjem hi saltnatkom
ma' l-Ispirtu farag tagħna. Ammen.

SALMODIJA

Barra Ż.GH.:

Ant. La tahbix wiċċek minni, għax fik jien nittama.

Ż.GH.:

Ant. Hallelujah, hallelujah, hallelujah.

Salm 142 (143): 1-11

Talba fid-dwejjaq

Il-bniedem ma jkunx iġġustifikat bl-opri tal-ligi, imma bil-fidi f'Ġesù Kristu (Gal 2:16)

Mulej, isma' t-talba tiegħi, †
agħtini widen, nitlobok bil-ħniena;
wegibni minħabba l-fedeltà u l-ġustizzja tiegħek.
Tressaqx għall-ħaq lill-qaddej tiegħek, *
għax ebda bniedem ma hu ġust quddiemek.

Għax l-għadu għamel għalija, *
ma' l-art tefagħni taħt riglejha;
fid-dlam xehetni ngħammar, *
bħal min imut għal dejjem.

Ruħi tinfena minn ġewwa, *
qalbi titniehed ġewwa fija.
Niftakar fiż-żmien l-imghoddi, †
naħseb f'kull ma int għamilt, *
għemil idejk dejjem fi ħsiebi.
Lejk immidd idejja, *
ruħi bħal art bil-għatx tixtieqek.

Fittex wegibni, Mulej! *

Ruĥi tinsab bla saħħa.
La taħbix wiċċek minni, *
li ma nkunx bħal min nieżel għall-qabar.
Fakkarni mas-sebħ fi tjubitek, *
għax fik jien nittama.
Għarrafni t-triq li minnha għandi ngħaddi, *
għax lejg jien nerfa' ruĥi.

Eħlisni mill-għedewwa, Mulej, *
għax inti l-kenn tiegħi.
Għallimni nagħmel ir-rieda tiegħek,
għax int Alla tiegħi. *
L-ispirtu tajjeb tiegħek imexxini fuq art watja.

F'għieh ismek, Mulej, agħtini l-ħajja, *
oħroġni mill-għawġ minħabba l-gustizzja tiegħek.
Glorja.

Barra Z.Għ:

Ant. La taħbix wiċċek minni, għax fik jien nittama.

Z.Għ:

Ant. Hallelujah, hallelujah, hallelujah.

LEZZJONI QASIRA 1 Piet 5:8-9

Kunu meqjusa u għassu! L-għadu tagħkom ix-Xitan qisu ljun jgħajjat, idur u jfittex 'il min se jibla'. Iqfulu, sħaħ fil-fidi.

RESPONSORJU QASIR

Barra żmien il-Għid:

R. F'idejk, Mulej, * Jien nerħi ruĥi. F'idejk.

V. Int teħlisni, Mulej, Alla tas-sewwa, * Jien nerħi ruĥi. Glorja. F'idejk.

F'Ħadd il-Għid u l-ottava jingħad:

Ant. Dan hu l-jum li għamel il-Mulej; ħa nifirħu u nithennew fih! Hallelujah.

Fi żmien il-Għid:

R. F'idejk, Mulej, jien nerħi ruĥi. Hallelujah, hallelujah. F'idejk.

V. Int teħlisni, Mulej, Alla tas-sewwa. * Hallelujah, hallelujah. Glorja. F'idejk.

Ant. Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (Ž.Għ. hallelujah).

KANTIKU EVANĠELIKU

Lq. 2,29-32

Kristu dawl tal-ġnus u glorja ta' Israel

Issa, o Sid, tista' tħalli l-qaddej tiegħek *
imur fis-sliem, skond kelmttek;
għaliex għajnejja raw *
is-salvazzjoni tiegħek,
li int ħejjejt *
għall-popli kollha:
dawl biex idawwal il-ġnus, *
u glorja tal-poplu tiegħek Israel.

Glorja.

Ant. Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (Ž.Għ. hallelujah).

Talba

Fit-tjieba tiegħek, Mulej, dawwal dan il-lejl li ġej fuqna, u aghmel li aħna, qaddejja tiegħek, nistrieħu fis-sliem, biex f'ismek għada nqumu ferħana mas-sebħ ta' jum ġdid. Bi Kristu Sidna. **R. Ammen.**

Wara t-talba tingħad il-barka:

Il-Mulej li jista' kollox jagħtina lejl kwiet u tmiem tajjeb.

R. Ammen.

Fl-aħħarnett, mingħajr versett u talba, tingħad waħda mill-antifoni tal-Madonna.

Omm ħelwa ta' Kristu l-Feddej,
int bieb illi jagħti għas-sema,
int kewkba tal-baħar, Marija!
Ĥarisna mill-waqgħa, kun magħna,

ghajjnuna tal-poplu l-mahtur,
li b'ghageb nissilt 'il min halqek
fis-siegħa li lqajt it-tislina
li tak Gabrijel, u bqajt xebba,
kif qabel, hekk wara t-tnissil.
Henn, Omm, għal uliedek midinba.

jew

Is-sliem, o Sultana
tas-sema, Sidt l-angli;
int l-għerq u l-bieb safi
mnejn gie dawl id-dinja.
O Vergni glorjuża,
ta' gmiel u sbuħija,
is-sliem għalik! Itlob
lil Kristu għalina.

jew

Sliem għalik, Sultana, omm tal-ħniena;
ħajja, hlewwa u tama tagħna, sliem għalik.
Lilek ingħajjtu,
għaliex aħna tturufnati, ulied Eva.
Lilek nitniehdu, aħna li nibku u nolfqu
f'dan il-wied ta' dmugh.
Ejja, mela, avukata tagħna,
dawwar lejna
dawk il-ghajnejn tiegħek tal-ħniena;
u wrina, wara dan it-turufnament,
lil Ġesu', frott imbierek tal-guf tiegħek.
O Hanina, o pija, o helwa Vergni Marija.

jew

Taħt il-ħarsien tiegħek nistkennu,
Omm qaddisa ta' Alla:
la twarrabx minn quddiemek
it-talb li nagħmlulek fi ħtiġijietna,

u eħlisna dejjem minn kull tigr̃ib,
o Verġni glorjuża u mbierka.